


ఆనంద శంకరం



అందమైన కలలాంటి వాతావరణం లోకి భయం భయంగా అడుగుపెట్టాడు ఆనంద శంకరం. పైనలియర్ సోషల్ వర్కు విద్యార్థులకు జూనియర్లు యిస్తున్న ఫేర్వెల్ పార్టీ అది. ఆ సాయంకాలం యూనివర్సిటీ కాంపస్ గొప్ప రోమాంటిక్ సౌందర్యంతో వెలిగిపోతుంది. సాయంకాలపు నిశ్శబ్దంలో గలగలా ప్రవహిస్తున్న బిస్మిల్లాఖాన్ షేహనాయి.

వృక్షకన్యల పాడవాటి కురుల కొమ్మలపై మిలమిలలాడే రంగు దీపాలు. వలయంలా పేర్చిన కుర్చీలు. ఎదురుగా చిన్న వేదిక. లాన్ మధ్యలో చిన్న చిన్న సమూహాలుగా చీలి కబుర్లు చెప్పుకుంటున్న విద్యార్థులు. ఎ ఫెస్టివల్ ఆఫ్ లైఫ్. ఆ కార్యక్రమానికి రావటం బొత్తిగా యిష్టంలేదు ఆనందశంకరానికి. పార్టీకి రాకపోతే ఇంటర్నల్ ఎసెస్మెంటు మార్కులన్నీ కోసేస్తానని బెదిరించాడు వాళ్ళ ప్రాఫెసరు గంగాధరుడు. తప్పనిసరిగా, అయిష్టంగా, అసౌకర్యంగా అక్కడి కొచ్చాడు ఆనంద శంకరం.

ఆనంద శంకరం తీరే అంత!

జీవితంలో ఎదురయ్యే మార్పులంటే భయం. ఇవాల్సినుండి రేపటి లోకి ప్రయాణించటమంటే భయం. అమ్మ ఒడి, తండ్రి మురిపెం, బంధుమిత్రుల బుజ్జగింపులు, అద్భుతమైన నిన్నటి బాల్యమంటే అతని కెంతో యిష్టం. బాల్యం లోంచి ఒక్కతోపు త్రోసినట్లుగా యవ్వన ప్రపంచంలోకి తీసుకు రాబడ్డాడు. ఎన్నెన్ని బాధ్యతలు! అన్నిటికన్న దుర్భరమైనది సమూహాల మధ్య మెలగటం. మనుషుల్ని ఎదుర్కోవాలి. వాళ్ళతో స్నేహం చేయాలి! చేయి కలపాలి! హృదయాన్ని విప్పి కబుర్లు అటూ ఇటూ రవాణా చేసి

ఆహ్లాద వాతావరణాన్ని నెలకొల్పాలి. ఇవన్నీ ఆనంద శంకరానికి అసాధ్యమైన విషయాలు. తను అనే భద్రతా వలయాన్ని దాటిన వెంటనే వింతైన అసౌకర్యమూ, ఆందోళనా పీలవుతాడు. 'పిరికిగొడ్డు', 'నస్మంతరిగాడు', 'వాడా? హు!' లాంటి బిరుదులతో యూనివర్సిటీలో పాపులర్ అయిన ఆనంద శంకరం తన జీవితంలో కెల్లా అత్యంత సంపూర్ణాత్మకమైన ఘట్టాన్ని ఎదుర్కొనే హడావుడిలో ఉన్నాడు.

"ఒరేయ్! శంకరం గాడురా!" అసంకల్పితంగానే పెద్దగా అరిచేడు నిరంజనరావు, చుట్టూ ఐదారుగురు మిత్రులు పరివేష్టించి ఉండగా, యూనివర్సిటీ అమ్మాయిల రహస్య ప్రణయాల గురించిన సొల్లు వినిపిస్తుండగా ఆనంద శంకరం అతని కంటపడ్డాడు. అంతకుముందే "వాడొట్టి బెదురుగొడ్డు. మనుషుల్ని చూస్తే ఆమడదూరం పారిపోయే చెవులపిల్లిగాడు. వాడి పార్టీకి రాడని పదిరూపాయల బెట్," అంటూ పందెం కాసి ఉన్నాడు. "ఈ వెధవ వచ్చాడే!" అంటూ లోలోపలే విసుక్కున్నాడు. పైకి మాత్రం "ఒరే ఆనందా! నువ్వీ పార్టీకి రావటం గొప్ప డ్రిల్ గా ఉందిరా! ఇట్లా నలుగురిలో తిరగటం నేర్చుకుంటేనే పైకి వస్తావురా! ఫో, వెళ్ళి ప్రాఫెసర్ కి విష్ చేసిరా!" అంటూ భుజం తట్టాడు. యూనివర్సిటీలో ఆనంద శంకరానికున్న ఏకైక మిత్రుడు నిరంజనరావే. ఒకే కులం అనే సామాజిక దగ్గరితనం చూపి ఆనందశంకరానికి స్నేహితుడయ్యాడు నిరంజనరావు. నిజానికది స్నేహం కాదు. అవసరాల దోపిడీ. ఇద్దరు కలసి సినిమాకు వెళతారు. టికెట్లు ఆనంద శంకరం తీస్తాడు. అలకాపురిలో చికిన్ బిరియాని తింటారు. ఆనంద శంకరం బిల్లు పే చేస్తాడు. లై బ్రరీలో ఆనంద శంకరం పేరుతో పుస్తకాలు యిష్యూ చెయ్యబడతాయి. అవి నిరంజన రావు నెలల తరబడి ఉంచుకుంటాడు. ఆనంద శంకరం డ్యూస్ కడతాడు. ఈ స్నేహం పేరుతో తను నష్టపోతున్నానని తెలిసినా కాదనే ధైర్యం ఆనంద శంకరానికి లేదు.

ప్రాఫెసరుకి విష్ చేసినాక నలువైపులా కలయ జూశాడు. తన క్లాస్ మేట్లు పాతికమంది. జూనియర్లు మరో పాతిక. స్టాఫ్, పదిమంది. ప్రిన్సిపాల్, రిజిస్ట్రారు, వి.సి. వాళ్ళ తాలుకు మందీ మార్బలం తుళ్ళుతూ, కేరింతలాడుతూ, నవ్వుల కెరటాలై గలగలమంటూ, అక్కడా యిక్కడా అంతటా కబుర్ల పావురాలు కువకువ లాడుతూ, వింతైన, కోలాహలమైన జీవితోత్సవం నెలకొని ఉందక్కడ. వాళ్ళ మధ్యకు వెళ్ళి ఆ కోలాహలంలో తానూ భాగం కావాలని కోరిక. కానీ భయం. గుండెల్లో బరువుగా ఉన్నట్లు, ఊపిరి అందనట్లు, ఊహు, తనవల్ల కాలేదు. ఒక మూల అంతగా మనుషులు కనబడని చోటుకు వెళ్ళి ఒంటరిగా, దిష్టిబొమ్మలా నిలబడ్డాడు.

"హలో ఆనంద్! మధ్యాహ్నం లై బ్రరీకి వస్తానని హాత్ యిచ్చావే!" క్లాస్ మేటు విజయ అతన్ని వెతుక్కుంటూ వచ్చింది. "రాత్రి మామయ్య వాళ్ళు వచ్చారు. వాళ్ళను బస్సెక్కించి వద్దామని డిపోకెళ్ళాను. అక్కడ అనుకోకుండా లేటయ్యింది" నసుగుతూ చెప్పేడు. సమయానికో అబద్ధం చెప్పేడేగాని, ఆ అబద్ధం విజయ నమ్మిందో లేదో అని

శంకగా ఆమెవైపు చూశాడు. విజయ అవన్నీ పట్టించుకొనే మూడోలో లేదు. “ఒక ముఖ్యమైన విషయం గురించి నీ సలహా తీసుకుందామనె నిన్ను రమ్మంది. కల్యాణంలేని ఇన్నోసెంటు బేబీవి. ఏ ప్రెజ్డెంట్ జు లేకుండా నా సమస్యకు పరిష్కారం చెబుటాని రమ్మన్నాను. మధ్యాహ్నం పన్నెండు దాకా నీకోసం వెయిట్ చేశాను. బాగా డిస్సప్పాయింట్ అయ్యాను.”

ఆనంద శంకరం పశ్చాత్తాపంగా చూశాడు. ఆ రోజు ఉదయాన్నే ఫోన్ చేసి పది గంటలకులై బ్రీకి రాగలవా అని అడిగింది. సరేనంటూ చెప్పాడే కాని, ఆ మరుక్షణం నుండే గుండెల్లో గుబులు మొదలైంది. లై బ్రీ అనే యుద్ధ రంగంలో స్టూడెంట్లు, లెక్చరర్లు, అంతమంది మధ్య తను ప్రీగా నడవగలడా? అసలంతకీ సంగతేమిటో? ఈవిడకీ, ఈవిడ ప్రీయుడు నందగోపాల్ కి చెడిందని క్యాంపస్ లో వెళ్ళులు కొరుక్కుంటున్నారు. క్యాంపస్ లో రాయబారం చెయ్యమంటుందేమో? నందగోపాల్ రోడి పీటరు. ఈవిణ్ణి లాడ్జింగుల వెంట, బీచ్ ల వెంట తిప్పినన్నాళ్ళు తిప్పి, ఇప్పుడు జావోరే అనుంటాడు. అప్రెషియేషన్ ముఖం వాడూ! ఏదయినా అంటే ముఖం పచ్చడి పచ్చడి చేస్తాడు. ఏం కష్టం వచ్చిందిగా తండ్రీ! రానని చెప్పినా బాగుండేది, అని మదన పడ్డాడు. పని ఉన్నట్లు తొమ్మిది గంటలకే హాస్టలు నుండి బయల్దేరి, ఊరికే బజార్లన్నీ తిరిగి, జగదంబలో ఓ నూన్ షో చూసి ఒంటిగంటకు హాస్టల్ బోరియలోకి తిరిగివచ్చాడు, అట్లా మాట తప్పటం, జీవితపు నిజాల నుండి పారిపోవటం అలవాటు చేసుకొన్న ఆనందశంకరం.

ఇప్పుడు విజయతో మాట్లాడాలంటే అసాకర్యంగా, గిట్టిగా ఉంది ఆనందశంకరానికి. “ముఖం చాలు చేసుకొని, ఆమెను వదిలించుకొని మరోవైపుకు వెళ్ళాడు. అక్కడ నిరంజనరావు నలుగురైదుగురు మిత్రులు చుట్టూ ఉండగా సొల్లు కబుర్లేవో చెబుతున్నాడు. “నేరక ఈ సోషల్ వర్కు తీసుకున్నానురా! కుంటి, మూగ, గుడ్డి శరణాలయాలు, ముసలీముతకల ‘నిర్మల హృదయాలు’ బ్రతుకంతా ఇదే అయిపోయిందిరా బాబు! వీళ్ళ ఏడుపు కథలన్నీ వినీ వినీ, వాటిని రికార్డుల్లో రాసీరాసీ, లైప్ మీదే విరక్తి వచ్చిందిరా! దీనికి తోడు ఉన్న ఆ ఒక్క గర్ల ఫ్రెండ్ సుధ, తనో పెద్ద మేధాపాల్కూర్లా పీలవుతుంది. ఒక సరదాలేదు. సినిమాలేదు, కాసిని కబుర్లూ లేవు, ఒట్టి డెడ్ ఫుడ్! కాసేపు బాల నివాస్ అంటుంది. కాసేపు ఓర్ట్ ఏజ్ హోమ్ అంటుంది. అసలే సోషల్ వర్క్ తో మతిచెడి ఉంటే, సినిమాల్లో కన్నాంబలాగా ఈవిడ! ఒక జీవితకాలం వేస్టయిపోయింది గురూ! ఈ సోషల్ వర్కునూ, ఈ మేధాపాల్కూర్నూ వదిలి ఎత్తైనా పారిపోతే బాగుండనిపిస్తుంది.” అటువైపుగా వస్తున్న సుధను చూసి నిరంజనరావు వాక్రవహం ఆగిపోయింది.

“నిరంజన్! ఇక్కడ వీళ్ళతో ఈ సొల్లు కొట్టేకంటే వచ్చినాకు కాస్త హెల్ప్ చెయ్యొచ్చుకదా! ఆ శరణాలయం పిల్లలకు మేకప్ వేసి, డ్రస్సులు వేసి గంటనుండి ఒక్కదాన్నే చస్తున్నాను. ఫైనల్ రిహార్సల్లో ఉన్నారు. అక్కడకు వెళ్ళు! నేను వెళ్ళి టీ,

స్నాక్స్ ఏమై నా దారుకుతాయేమో పట్టుకొస్తాను.” అంటూ విసవిసా ముందుకు వెళ్ళింది సుధ. యస్ మేడమ్, అన్నట్లుగా రీడింగ్ రూమ్ వైపు వెళ్ళాడు నిరంజనరావు.

ఉన్నట్లుండి కోలాహలం, కేకలు ఆగిపోయి నిశ్శబ్దంగా అయిపోయింది వాతావరణం. “మోహినిరా! మోహిని!” ఆపుకోలేని ఎగ్జిటేషన్ తో అరిచాడో జూనియర్ స్టూడెంట్లు. మోహిని క్లాస్ బ్యూటీ. జూనియర్ లతా మంగేష్కర్. “నగుమోముగనలేని...” అంటూ శాస్త్రీయాన్ని, “దోజ్ వర్దిదేస్ మై ఫ్రెండ్! ఉయ్ థాట్ దెనెవర్ ఎండ్!” అంటూ ఇంగ్లీషు పాటల్ని మంత్రముగ్ధంగా పాడగల క్యాంపస్ కోకిల.

మోహినిని చూడగానే ఆనందశంకరంలో తత్తరపాటు, కలవరం కలిగాయి. మోహిని, ఆనందశంకరం స్వప్నాల్లో తీయగా మూలిగే మోహనరాగం, మోహినితో కొద్దిక్షణాలసేపు మాట్లాడగలగటం అనేది ఆనందశంకరానికున్న అతి ముఖ్యమైన కోరిక.

“ఎటెన్షన్ ప్లీజ్!” అంటూ నిరంజనరావు మైకు దగ్గరకు వచ్చాడు. “ఏ ఉపన్యాసాలు, పార్మాలిటీలు లేకుండా పార్టీ జరపండని మన ప్రొఫెసర్ గారు చెప్పారు. అందుకే ఇవాల్టి పార్టీలో ఉపన్యాసాలు. హితబోధలూ, ఉపదేశాలూ లేవు. ఢిల్లీఫన్ అండ్ మ్యూజిక్. మోహిని పాటలు సరే. బాలనివాస్ పిల్లలతో సుధ రూపకల్పన చేసిన నృత్యనాటిక ప్రత్యేక ఆకర్షణ. ఇవాల్టి ఈ సాయంకాలం, ఈ కోలాహలం, ఈ మధురిమ సంవత్సరాల తరబడి మిమ్మల్ని వెంటాడాలని మా ఆకాంక్ష”.

“కార్యక్రమాన్ని గౌరవనీయులైన వి.సి.గారి ‘ఒక నిమిషపు సందేశం’తో మొదలు పెట్టుకొందాము.”

వి.సి.రామమోహనరావు వేదికపైకి వచ్చాడు. తెల్లని జుట్టు, కాంతులీనే కళ్ళు జ్ఞాన దీపంలా ఉన్నాయన. శుభాకాంక్షలూ, అవీ, ఇవీ మాట్లాడి, చివర్లో.....

“చావుకన్నా ప్రమాదకరమైనది భయం. అది మనలోపలి సుగుణాలనన్నిటినీ తగలబెట్టే కాన్సర్. ఈ ప్రపంచంలో ఎంతో ఆనందం ఉంది. కోలాహలం ఉంది. అద్భుత సౌందర్యాలున్నాయి. స్నేహపు తీయదనాలు, ఆత్మీయతల హరివిల్లులూ, ఉన్నాయి. వీటన్నిటినుండి మనల్ని దూరం చేస్తుంది భయం. ఆకాశపు బంచుల్లో ఎగరాల్సిన గరుడపక్షుల్లాంటి యువకులు భయం ఆవహించి బుట్టక్రింద కోడి పెట్టల్లా ప్రవర్తిస్తున్నారు. మహోన్నతమైన శక్తి తమలో దాగి ఉందన్న విషయాన్ని మరిచిపోతున్నారు. నంగిరి పింగిరిగా, నస్మంతరపు వెధవల్లా బ్రతికేస్తున్నారు....” ఉలిక్కిపడ్డాడు ఆనంద శంకరం, వి.సి. మాటలకు. తన గురించే చెబుతున్నాడా అనిపించింది. “ఈ భయం సంకెళ్ళను త్రొంచుకో గలిగితే ప్రపంచం మీ పాదాల దగ్గరకు వస్తుంది.” ఆనంద శంకరం గుండెలో మారుమ్రోగాయా మాటలు.

బాలనివాస్ పిల్లల ‘బాలే’ మొదలైంది. రిచర్డ్ బాక్ రాసిన జూనాథన్ లివింగ్ స్టన్ సిగల్ నవలకు నృత్యరూపం అది. పొట్టకూటికి కావలసిన కాసిని గింజలు సంపాదించుకుంటే

చాలంటాయి అన్ని సముద్రపక్షులు (సిగ్నల్స్). కాదు. ఆకాశపు టెత్తులు ఆవిష్కరించాలని, హరివిల్లులను తాకాలని, తిండి ఒక్కటే జీవితానికి పరమావధి కాదని వాదిస్తాడు జోనాథన్. జోనాథన్‌ను గుంపునుండి వెలివేస్తారు. నృత్యనాటికలో లీనమై పోయాడు ఆనందశంకరం. 'ముందుకు పోతాం మేము, ప్రపంచం మావెంట వస్తుంది. జోనాథన్ పాత్రవేసిన పాప అద్భుతంగా పాడుతుంది. "మీ ధైర్యపు రెక్కల్ని విప్పండి!" నాతో రండి! అద్భుతమైన అందాలెన్నిటినో మీకు చూపిస్తాను" జూనాథన్ పాడుతూనే ఉన్నాడు.

"చాలా బాగుంది కదూ!" డాన్స్‌లో లీనమైన ఆనందశంకరం దగ్గరకు వచ్చింది విజయ. కంగారుగా లోపలికి ముడుచుకోబోయిన ఆనంద శంకరానికి "చావు కన్నా ప్రమాదకరమైనది భయం!" అన్న వి.సి. మాటలు గుర్తుకొచ్చాయి. "ధైర్యపు రెక్కలు విప్పండి!" జోనాథన్ పాట చెవుల్లో మారుమ్రోగుతూ ఉంది. ముడుచుకుపోయిన హృదయ కమలం మళ్ళీ విప్పుకొని ఆనంద శంకరం ప్రేమగా విజయతో సంభాషించాడు. "ఆనందూ! ఆ జోనాథన్ చేసిన సాహసం లాంటిదే నేనూ చేశాను. ఈ రెండేళ్ళ సోషల్ వర్క్ కెరియర్‌లో బాలనివాస్ పిల్లలతో నాకో మరపురాని అనుబంధం ఏర్పడింది. వాళ్ళలోంచి ఒక పాపను ఎడాప్ట్ చేసుకోవాలని నా ఆశ. నందగోపాల్‌కి యిష్టం లేదు. అనాథ పిల్లలో, నేనో తేల్చుకో అంటున్నాడు. ఏం చెయ్యాలో తోచటం లేదు." దిగులుగా నిట్టూర్చింది విజయ. ఆనంద శంకరానికి ఏం చెప్పాలో తోచలేదు. అసలీ ప్రతిపాదనే వింతగా వుండి. ఒక స్నేహితురాల్ని కలవడానికి ధైర్యంలేక, అబద్ధాలు చెప్పి, దొంగలా ఎక్కడికో పారిపోయిన ఆనందశంకరానికి, ఇంత ఉన్నతంగా ఆలోచిస్తారా మనుషులు అనిపించింది. పొరలన్నీ తొలగి జీవితపు అసలు రూపం తనకి బహిర్గతమవుతున్నట్లుగా తోచింది ఆనంద శంకరానికి.

నృత్యనాటిక చివరి ఘట్టానికొచ్చింది. మిగిలిన పక్షులన్నీ జోనాథన్‌ని అనుసరిస్తున్నాయి. నీలి మేఘాలవైపుకు, గాలికెరటాల వైపుకు ప్రయాణమయ్యాయి. సముద్ర పక్షులన్నీ, ఎంత గొప్ప సందేశం. "ధైర్యపు రెక్కల్ని విప్పండి!" జోనాథన్ మాటలు చెవుల్లో మారుమ్రోగుతున్నాయి. బాల నివాస్ పిల్లల్ని అభినందిస్తూ చప్పట్లు మ్రోగుతున్నాయి. తన్మయత్వంలో ఉన్న ఆనందశంకరం చప్పట్లు కొట్టటమే మర్చిపోయాడు.

మోహిని పాట మొదలైంది. "నగ్మో, షేర్, సౌఘాత్ కిసేపేష్‌కరూ!" చప్పుడు చెయ్యకుండా జారిపడే మంచుతడిలాగా హాయిగా ఉందాపాట. పాట ముగిశాక చప్పట్లు, కేరింతలు. ఆనందం తట్టుకోలేక ఒక కుర్రవాడు "మోహినీ జిందాబాద్!" అన్నాడు. అందరూ 'జిందాబాద్! జిందాబాద్!' అన్నారు. సిగ్గుతో అదోలా తలవంచి సన్నని చిరునవ్వుల థ్యాంక్స్ చెప్పింది మోహిని. ఆనంద శంకరానికి ఆపాట వింతహాయిని కలిగించింది. తన కలలో నివసించే మోహిని, ఆ వెన్నెల రాత్రిలో అలా యువరాణిలా

మెరిసిపోతుంటే కించిత్ గర్వం కలిగి, ఊహల్లోనైనా ఈమె నేస్తాన్ని కాగలిగానే అని తృప్తిపడ్డాడు.

మోహిని గురించిన అర్థవంలో మునిగిపోయిన ఆనంద శంకరం, “ఆనంద శంకరం పాట పాడాలి!” అంటూ మైకులో వినబడగానే, ఒక్కసారిగా ఉలిక్కిపడ్డాడు. నిరంజనరావు కొంటెగా, శాడిస్టిక్ గా అతనివైపే చూస్తున్నాడు. ఆనందశంకరం నుండి ఏ ప్రతిస్పందన రాకపోయేసరికి పిల్లలందరూ “ఆనంద శంకరం పాడాలి! పాడాలి!” అంటూ కోరస్ గా అరవసాగారు.

ఆనంద శంకరానికి తనకు చిరపరిచితమైన భయం రాక్షసి మళ్ళీ తనను ఆవహించినట్లుగా అనిపించింది. గుండెదడ, ఊపిరి ఆడకపోవటం. రెండు మూడుసార్లు “చావుకన్నా ప్రమాదకరమైనది భయం” అంటూ తనలో తాను మంత్రోచ్ఛారణ చేసుకున్నాడు. ఫలితం లేదు. జోనాథన్ సీగల్ ను గుర్తు చేసుకున్నాడు. ఊహ! లాభంలేదు. కాశు కదలమని మొరాయిస్తున్నాయి.

వ్యక్తికి విచక్షణ, దయ ఉంటాయేమోగాని సమూహాలకు ఉండవు. సమూహాలు నంగిరి పింగిరి మాటల్ని, భయవికారాల్ని సహించవు.

ఒక కుర్రవాడు ఆనంద శంకరాన్ని ముందుకు త్రోశాడు. మరొకడు మైకుచేతికి ఇచ్చాడు. “ఆనంద శంకరం పాడాలి! పాడాలి!” రిథమిక్ గా అరుస్తూనే వున్నారు.

అప్పుడు, ఏ పెను ధైర్యం ముందుకు తోస్తేనో, ఏ తెగింపు సిగ్గు తెరల్ని చీల్చుకువస్తేనో ఆనంద శంకరం నోరు విప్పాడు. “ఈ విశాల, ప్రశాంత ఏకాంత సౌధముల్లో... నిదురించుము జహాపనా!” ఎమ్.ఎస్.రామారావు పాట అది. ఆ పాట వచ్చునని ఆనంద శంకరానికే తెలియదు. చిన్నతనంలో హైస్కూలు తెలుగు మాష్టారు నేర్పించిన పాట అది. ఆ పాట రాగం లీలగా గుర్తుంది. అది సంవత్సరాల పొరల్ని చీల్చుకొని ప్రెష్ గా బయటకు వచ్చింది. ఆ పాటలో ఆర్తత వుంది. కన్నీటి తడి వుంది. గుండెను పిండివేసే దిగులు ఉంది. ఆనంద శంకరం పాట మంచి గంధపు పరిమళంలా అక్కడంతా వ్యాపించింది. కన్నీటితో తడిసిన గులాబీ పూవాకటి దోసిళ్ళలో జారిపడ్డట్టుగా పీలయ్యారు శ్రోతలు.

పాట ముగిసినాక చప్పళ్లే చప్పట్లు. ఆనందాన్ని ఆమోదాన్ని తెలియ జేయడానికి మనిషికున్న అతి సులభమైన సాధనం చప్పట్లు. రెండు నిముషాలపాటు సుదీర్ఘమైన చప్పట్లతో ఆ పాట తమకెంత నచ్చిందో తెలియజేశారు శ్రోతలు.

ఆనంద శంకరం ఉక్కిరి బిక్కిరి అయినాడు. సిగ్గుతో, కళ్ళు తుడుచుకుంటూ ‘థాంక్స్’ అన్నాడు. అంతట్లోనే జరిగిందొక అద్భుతం. మోహిని మాంత్రికుని ఇంద్రజాలంలో చిక్కుకున్న గంధర్వ కాంతలా బరువునడకలతో అతన్ని సమీపించి “ఎంత గొప్పగా పాడారా. మనసు ఆల్బమ్ లో పదిలంగా దాచుకోవాల్సిన జ్ఞాపకం ఈ పాట. ఈ చిన్న

కాంప్లెమెంటు తీసుకోండి!" అంటూ ఆనంద శంకరం బుగ్గపై చప్పుడు చెయ్యని ముద్దును సుతారంగా అందించింది.

రాత్రి పది గంటలు దాటి ఉంటుంది. అంతలా మిలమిలలాడే వెన్నెల. చెట్ల గుబుర్లలో మత్తిలిన పక్షులు ఉండి, ఉండి కుహుకుహు మంటున్నాయి. చిప్పిలిన కళ్ళతో ఆనంద శంకరం నలువైపులా చూశాడు. రెక్కలు విప్పి ఎగరడానికి సిద్ధంగా ఉన్న జోనాథన్ సీగల్స్లా ఉన్న యువతీయువకులు. ఇప్పుడు వాళ్ళను చూస్తే ఆనంద శంకరానికి భయం వేయటం లేదు. మనిషికి మనిషికి మధ్యనున్న దగ్గరితనం ఏమిటో అర్థం అవుతుంది. చూస్తుండగానే పార్టీ అంతలా ఆనంద శంకరమే అయ్యాడు. ఏళ్ళ తరబడి ముడుచుకుపోయిన రెక్కలేవో విచ్చుకున్నట్లుగా అనిపించసాగింది ఆనంద శంకరానికి.

"హలో అంకుల్! చాలా బాగా సాడారు!" జోనాథన్ సీగల్ గా వేసిన పాప. ఆ పాపను చూడగానే ఆప్యాయంగా దగ్గరకు తీసుకున్నాడు. "నాదేముంది, గాలి పాటలు. ఇందాకటి నీ నాట్యం ఇంకా నా కళ్ళలోనే మెరులుతుంది. ఇంత చిన్న వయసులోనే ఎంతటి ప్రతిభ!" ప్రశంసగా తనను ఎత్తుకొని ముద్దు పెట్టుకొన్నాడు. ఇద్దరూ చేతిలో చేయివేసుకొని ఆప్తమిత్రుల్లా పార్టీ అంతలా తిరిగారు.

రీడింగ్ రూమ్ కు కుడివైపున ఉన్న క్రోటన్స్ గుబురు దగ్గర విజయ, నందగోపాల్ కనబడ్డారు. ఇద్దరూ ఏదో గొడవ పడుతున్నట్లుగా ఉన్నారు. ఉబికి వస్తున్న కన్నీళ్ళు ఆపుకుంటూ, పైట చెంగుతో కళ్ళు వత్తుకొంటుంది విజయ. మామూలుగా అయితే లాంటి సన్నివేశాలు తటస్థపడితే హడావుడిగా అక్కడి నుండి పారిపోతాడు. ఇవాల్టి పరిస్థితి వేరు. ఉత్సాహపు రెక్కలు విప్పిన జోనాథన్ ఆనంద శంకరం ఇతను.

"ఎరా గోపాల్! ఇలాంటి సమయాల్లో నా మీ పోట్లాట?" అన్నాడు మందలింపుగా. "పోట్లాట కాకపోతే ఏమిటిరా! ఈవిడో పెద్ద మదర్ థెరిస్సాలా అనాథ పిల్లల్నందర్నీ ఉద్ధరిస్తానంటుంది. ప్రాక్టికల్ గా ఆలోచించవద్దా! ఎడాప్పు చేసుకోగానే సరా. ఇట్లాంటి ఆదర్శాలకు పోతే చేతులు కాలతాయి. నువ్వయినా చెప్పరా ఆనందూ! అసలు మేమిద్దరం పెళ్ళి చేసుకోవటమే పెద్ద ఎడ్యెంచరు. పై గా ఇదొకటా!"

ఏం చెప్పాలో తోచలేదు ఆనంద శంకరానికి. మౌనంగా అక్కడినుండి కదలివచ్చాడు. చదువు వేరు. జీవితం వేరు. సిద్ధాంతాలు వల్లించటం వేరు. ఆచరణ వేరు. ఆనంద శంకరానికి తన పిరికితనం, తన వెసులుబాటు, నందగోపాల్ మార్కు ప్రాక్టికాలిటీ అన్నీ ఒక మూసలోనివే అనిపించింది.

వేదికపైన సుధ నిరంజన్లు పాడుతున్న యుగళగీతం మంద్రంగా హాయిగా వినిపించగసాగింది. ఆకాశంలో ఏకాంతపు మబ్బు ఒకటి హడావుడిగా ఎటో వెళుతుంది. టిల్విట్... టిల్విట్... పక్షి ఒకటి కలలోంచి హఠాత్తుగా మేలుకొన్నట్లుగా ఉలికిపాటు లాంటి అరుపు అరుస్తోంది.

ఆనంద శంకరం వణుకుతున్న చేతులతో జోనాథన్ పాప చేతిని పట్టుకొన్నాడు బలంగా, గట్టిగా.

ఒక ప్రయత్నం, ఒకపెనుగులాట, ఒక నిశ్చలనిశ్చలతం ఆ స్పర్శలో తోచాయా అనాథ బాలికకు.

• ఆహ్వానం, మాసపత్రిక 5 మే, 1994 •